

05 03 2026


6 45

வியாழக்கிழமை

காலை

தலைப்புச் செய்திகள்

1. பிரதமர் திரு. நரேந்திர மோடி ஃபின்லாந்து அதிபர் திரு. அலெக்சாண்டர் ஸ்டப் ஆகியோர் இன்று புதுதில்லியில் இருதரப்பு பேச்சுகள் நடத்துகின்றனர்.
2. தமிழகத்தில் 6 மாநிலங்களவை உறுப்பினர்களை தேர்ந்தெடுப்பதற்கான வேட்புமனு தாக்கல் இன்றுடன் நிறைவடைகிறது.
3. மாநிலங்களவை தேர்தலில் திமுக, அஇஅதிமுக சார்பில் போட்டியிடும் வேட்பாளர்கள் அறிவிக்கப்பட்டுள்ளனர்.
4. திருவாரூரில் உள்ள தமிழ்நாடு மத்திய பல்கலைக்கழகம் - ஃபிரான்சின் தெற்கு பிரிட்டானி பல்கலைக்கழகம் இடையே கல்வி ஒத்துழைப்புக்கான புரிந்துணர்வு ஒப்பந்தம் கையெழுத்தாகியுள்ளது.
5. உலகக் கோப்பை ட்வெண்ட்டி ட்வெண்ட்டி கிரிக்கெட் போட்டியில் இன்று நடைபெற உள்ள இரண்டாவது அரையிறுதி ஆட்டத்தில் இந்தியா - இங்கிலாந்தை எதிர்கொள்கிறது.



பிரதமர் திரு. நரேந்திர மோடி ஃபின்லாந்து அதிபர் திரு. அலெக்சாண்டர் ஸ்டப் ஆகியோர் இன்று இருதரப்பு பேச்சுகள் நடத்துகின்றனர்.

புதுதில்லியில் நடைபெற உள்ள இந்தப் பேச்சுகளின் போது பல்வேறு துறைகளில் இருதரப்பு ஒத்துழைப்பை வலுப்படுத்துவது குறித்து அவர்கள் விவாதிக்க உள்ளனர்.

பரஸ்பரம் நலன் சார்ந்த பிராந்திய மற்றும் சர்வதேச விவகாரங்கள் குறித்தும் அவர்கள் கருத்துகளை பரிமாறிக்கொள்வார்கள் என்று எதிர்பார்க்கப்படுகிறது.

இப்பேச்சுகளைத் தொடர்ந்து பல்வேறு ஒப்பந்தங்களும் கையெழுத்தாக உள்ளன.

அதைத் தொடர்ந்து ஃபின்லாந்து அதிபர், குடியரசுத்தலைவர் திருமதி திரௌபதி முர்முவை சந்தித்துப் பேசவுள்ளார்.

பின்னர் குடியரசு துணைத்தலைவர் திரு. சி.பி. ராதாகிருஷ்ணன், வெளியுறவு அமைச்சர் டாக்டர் ஜெய்சங்கர் ஆகியோருடன் பேச்சு நடத்த உள்ளார்.

மாலை நடைபெற உள்ள Raisina மாநாட்டிலும் ஃபின்லாந்து
அதிபர் திரு. ஸ்டப், தலைமை விருந்தினராக பங்கேற்று உரையாற்ற
உள்ளதாக எமது செய்தியாளர் தெரிவிக்கிறார்.

<<<<>>>>

தமிழகத்தில் 6 மாநிலங்களவை உறுப்பினர்களை
தேர்ந்தெடுப்பதற்கான வேட்புமனு தாக்கல் இன்றுடன்
நிறைவடைகிறது.

வேட்புமனு மீதான பரிசீலனை நாளை நடைபெற உள்ளது.

மனுக்களை திரும்பப் பெற வரும் 9ஆம் தேதி கடைசி
நாளாகும்.

வாக்குப்பதிவு இம்மாதம் 16ஆம் தேதி நடைபெற்று அன்றே
முடிவுகளும் அறிவிக்கப்படும்.

இதனிடையே, தமிழகத்திலிருந்து ஆறு மாநிலங்களவை
உறுப்பினர்களை தேர்ந்தெடுப்பதற்கான தேர்தலில் திமுக சார்பில் திரு.
திருச்சி சிவா, திரு கான்ஸ்டன்டைன் ரவீந்திரன் ஆகியோர்
போட்டியிடுவார்கள் என்று அக்கட்சி அறிவித்துள்ளது.

இந்த தேர்தலில் அஇஅதிமுக சார்பில் திரு தம்பிதுரை போட்டியிடுவார் என்றும், மற்றொரு இடம் பாமக-விற்கு ஒதுக்கப்படுவதாகவும் அக்கட்சி அறிவித்துள்ளது.

<<<<>>>>

தமிழகத்தில் சட்டப்பேரவைத் தேர்தல் நடைபெற உள்ளதையடுத்து, மாவட்ட தேர்தல் நடத்தும் அலுவலர்கள், உதவித் தேர்தல் நடத்தும் அலுவலர்களுக்கு மின்னணு வாக்குப் பதிவு எந்திரங்களைப் பயன்படுத்துவது குறித்த செயல்முறைப் பயிற்சி அளிக்கப்பட்டு வருகிறது.

சென்னை மாநகராட்சி அலுவலகத்தில் நேற்று நடைபெற்ற இப்பயிற்சியில், சென்னை, திருவள்ளூர், செங்கல்பட்டு, காஞ்சிபுரம், வேலூர், ராணிப்பேட்டை மாவட்டங்களைச் சேர்ந்த அலுவலர்களும், புதுச்சேரியைச் சேர்ந்த அலுவலர்களும் கலந்துகொண்டனர்.

<<<<>>>>

மேற்காசிய பிராந்தியத்தில் தொடர்ந்து நிலவி வரும் சூழலையடுத்து, பயணிகளுக்கு விமானக் கட்டணங்களை திரும்ப வழங்குவதாக ஏர் இந்தியா அறிவித்துள்ளது.

இதுகுறித்து சமூக வலைதளத்தில் பதிவிட்டுள்ள அந்நிறுவனம், கடந்த மாதம் 28ஆம் தேதிக்கு முன்பிலிருந்து இம்மாதம் 10ஆம் தேதி வரை மேற்காசியா, இங்கிலாந்து மற்றும் ஐரோப்பிய நாடுகளுக்கு சென்று வர முன்பதிவு செய்துள்ள உறுதி செய்யப்பட்ட பயணச் சீட்டுகளுக்கான கட்டணம் திரும்ப வழங்கப்படும் என்று தெரிவிக்கப்பட்டுள்ளது.

மேலும் மாற்று விமானங்களில் பயணிப்பதற்கு விரும்பினால் கட்டணமின்றி அனுமதிக்கப்படுவார்கள் என்றும் ஏர் இந்தியா கூறியுள்ளது.

ஏர் இந்தியா விமானங்களின் இயக்கம் குறித்த புதிய அறிவிப்புகளை airindia.com என்ற இணையதளம் வாயிலாக அறிந்துகொள்ளுமாறும் அல்லது தங்களது 24 மணி நேர கட்டுப்பாட்டு அறையை தொடர்புகொள்ளுமாறும் ஏர் இந்தியா நிறுவனம் தெரிவித்துள்ளது.

<<<<>>>>

திருவாரூரில் உள்ள தமிழ்நாடு மத்திய பல்கலைக்கழகம் - ஃபிரான்சின் தெற்கு பிரிட்டானி பல்கலைக்கழகம் இடையே கல்வி ஒத்துழைப்புக்கான புரிந்துணர்வு ஒப்பந்தம் கையெழுத்தாகியுள்ளது.

திருவாரூரில் உள்ள மத்திய பல்கலைக்கழக வளாகத்தில் நடைபெற்ற நிகழ்ச்சியில் துணைவேந்தர் பேராசிரியர் கிருஷ்ணன் முன்னிலையில் பல்கலைக்கழக பதிவாளர் பேராசிரியர் ஆர். முருகனும், தெற்கு பிரிட்டானி பல்கலைக்கழக தலைவர் பேராசிரியர் டேவிட் மெனியரும் கையெழுத்திட்டனர்.

இந்த ஒப்பந்தத்தின் மூலம் இரு பல்கலைக்கழகங்கள் இடையே அடுத்த 3 ஆண்டுகளுக்கு கல்வியிலும், அறிவியல் துறையிலும் ஒத்துழைப்பை அதிகரிக்க வகை செய்யப்பட்டுள்ளது.

கூட்டு ஆராய்ச்சி திட்டங்கள், கூட்டு வெளியீடுகள் உள்ளிட்டவற்றுக்கும் இந்த ஒப்பந்தம் வகை செய்கிறது என்று தெரிவிக்கப்பட்டுள்ளது.

<<<<>>>>

பெண் குழந்தைகளின் நலனுக்காக செயல்படுத்தப்பட்டு வரும் மத்திய அரசின் செல்வமகள் சேமிப்பு திட்டம் மக்களிடையே வரவேற்பைப் பெற்றுள்ளது.

இத்திட்டம் தங்களுக்கு பெரும் பயனுள்ளதாக அமையும் என்று தூத்துக்குடி மாவட்ட பயனாளிகள் எமது செய்தியாளரிடம் தெரிவித்தனர்.

(Voice Byte - Beneficiary - 46 Sec)

<<<<>>>>

நீலகிரி மாவட்டத்தில் வனப் பகுதிகளில் வறட்சி ஏற்பட்டுள்ள நிலையில், காட்டுத் தீ பரவ வாய்ப்புள்ளதால் அதைத் தடுப்பதற்கான விழிப்புணர்வு நிகழ்ச்சி நேற்று நடைபெற்றது.

இதில் பள்ளி மாணவர்கள் கலந்துகொண்டு பயன்பெற்றதாக எமது செய்தியாளர் தெரிவிக்கிறார்.

(Voice Byte - Saravanan - 50 Sec)

<<<<>>>>

இருவரிச் செய்திகள்

ஈரான் மீது அமெரிக்கா நடத்திய தாக்குதலில் பள்ளி மாணவர்கள் உள்ளிட்ட 153 பேர் உயிரிழந்தது குறித்து விசாரணை மேற்கொள்ளப்படும் என்று அமெரிக்கா தெரிவித்துள்ளது.

ஈரானின் Dena போர்க் கப்பல் மீது அமெரிக்க ராணுவத்தினர் நடத்திய தாக்குதலில் உயிரிழந்த 80 பேரின் உடல்கள் மீட்கப்பட்டுள்ளதாக இலங்கை கூறியுள்ளது.

நேபாளத்தில் நாடாளுமன்ற தேர்தல் இன்று நடைபெறுகிறது.

குடியரசு துணைத்தலைவர் திரு. சி.பி. ராதாகிருஷ்ணன் கர்நாடக மாநிலம் பெலகாவி மாவட்டத்தில் இன்று பல்வேறு நிகழ்ச்சிகளில் பங்கேற்கிறார்.

மேற்காசியாவில் நிலவி வரும் சூழலையடுத்து டொராண்டோ, ஃபிராங்க்பர்ட், பாரீஸ் நகரங்களுக்கு கூடுதல் விமானங்கள் இன்று முதல் இயக்கப்படுவதாக ஏர் இந்தியா அறிவித்துள்ளது.

தூத்துக்குடி - மைசூரு இடையே இயக்கப்படும் ரயில், கடம்பூர் ரயில் நிலையத்திலும், சென்னை எழும்பூர் - திருச்சிராப்பள்ளி இடையே இயக்கப்படும் மலைக்கோட்டை ரயில், பென்னாடம் ரயில் நிலையத்திலும் நாளை முதல் நின்று செல்லும் என்று அறிவிக்கப்பட்டுள்ளது.

திருப்பத்தூர் மாவட்டம் வாணியம்பாடியில் நடைபெற்ற சாலைப் பாதுகாப்பு இயக்கம் குறித்த விழிப்புணர்வு நிகழ்ச்சியில் 3 ஆயிரத்து 500க்கும் மேற்பட்ட மாணவர்கள் கலந்துகொண்டனர்.

நாமக்கல்லில் அருள்மிகு நரசிம்ம சுவாமி திருக்கோயில் தெப்பத் தேர்த் திருவிழா, நேற்றிரவு கோலாகலமாக நடைபெற்றது.

தருமபுரியில் உணவகங்கள் மற்றும் சிற்றுண்டி விற்பனை நிலையங்களில் உணவுப் பாதுகாப்புத் துறையினர் ஆய்வு மேற்கொண்டு விதிகளை மீறிய 3 கடைகளுக்கு தலா 2 ஆயிரம் ரூபாய் அபராதம் விதித்தனர்.

சென்னை ஈக்காட்டுத்தாங்கலில் உள்ள தொழில்முனைவோர் மேம்பாடு மற்றும் புத்தாக்க நிறுவனத்தின் சார்பில் ஆயுர்வேத சரும பராமரிப்புப் பொருட்கள் தயாரித்தல் பயிற்சி இம்மாதம் 11ஆம் தேதி முதல் 3 நாட்கள் நடைபெற உள்ளது.

விளையாட்டுச் செய்திகள்

உலகக் கோப்பை ட்வெண்ட்டி ட்வெண்ட்டி கிரிக்கெட் போட்டியில் இன்று நடைபெற உள்ள இரண்டாவது அரையிறுதி ஆட்டத்தில் இந்தியா - இங்கிலாந்தை எதிர்கொள்கிறது.

மும்பையில் நடைபெற உள்ள இப்போட்டி இரவு 7 மணிக்கு தொடங்குகிறது.

கொல்கத்தாவில் நேற்று நடைபெற்ற முதலாவது அரையிறுதிப் போட்டியில் நியூசிலாந்து அணி 9 விக்ெட் வித்தியாசத்தில் தென்னாப்பிரிக்க அணியை வென்று இறுதிப்போட்டிக்கு முன்னேறியது.

ருவாண்டாவில் நடைபெற்று வரும் சர்வதேச டென்னிஸ் போட்டியில் இந்தியாவின் **Sidhant Bantia** - பல்கேரியாவின் **Alexander Donski** இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்றில் இந்த இணை, 6-4, 6-4 என்ற செட் கணக்கில் ஸ்பெயினின் **Tiffon - Batalla** இணையை வென்றது.

மற்றொரு காலிறுதிக்கு முந்தைய சுற்றில் இந்தியாவின் பிரஜ்வல்
தேவ் - நிதின் குமார் சின்ஹா இணையும் வெற்றி பெற்று காலிறுதிக்கு
முன்னேறியுள்ளது.

<<<<The End>>>>